

«Хура шӑлавар тӑхӑнӑ ҫын, килти ёссене хӑех пурнӑçлан, ялан апат ҫиекен», - 4-5 ҫулти шӑпӑрлансем студента ҫавӑн пек кураҫҫӗ-мӗн. Студентсене халалланӑ уявра кӑтартӑ видеора шӑпах ҫапла хуравларӗҫ вӗсем.

И.Н.Ульянов ячӗллӗ Чӑваш патшалӑх университетӗн культура керменӗнче иртнӗ Студентсен фестивалӑне Республика Пуҫлӑхӗ Михаил Игнатьев та хутшӑнчӗ.

«Ҫамрӑксем - пирӗн пуласлӑх. Эпир сире малалла та ҫакӑн пек хавхалантарса пырӑпӑр!» - уявпа саламланӑ май шантарчӗ студентсене Михаил Васильевич. Пултарулӑхра, ӑслӑлӑхра, спортра палӑрса Чӑваш Республикин Пуҫлӑхӗн стипендине тивӗҫнӗ Татьянаҫене алӑ тытсах саламларӗ вӑл. Вун иккӗн тухрӗҫ вӗсем сцена ҫине - вун икӗ чипер те маттур, пултаруллӑ та хастар Татьяна. Ятарлӑ стипендие тивӗҫнӗ ытти ҫамрӑка ЧР вӗренӗпе ҫамрӑксен политикин министрӗ Владимир Иванов, И.Н.Ульянов ячӗллӗ ЧПУ ректорӗ Всеволод Агаков, Чӑваш Республикин Кикбоксинг ассоциацийӗн президенчӗ Алексей Соловьев саламларӗҫ, сертификатсем пачӗҫ.

- Сертификата Михаил Васильевич аллинчен илни, паллах, мӑнаҫлантарать те, ҫав хушӑрах малалла тата тӑрӑшуллӑрах пулма хистет, - йӑл кулсан та пӑлханнине пытараймарӗ Таня Курчина. Вӑл Шупашкарти политехнологи институтӗн 6 курс студентчӗ, Чӑваш Республикин Пуҫлӑхӗн ятарлӑ стипендине пӗрремӗш хут тивӗҫнӗ.

- Студентсен кунне, ятӑм унпа ҫыхӑнӑ пулсан та, ятарласа нӑхӑсан та уявлан. Кӑҫалхи вара асра юлчӗ, - юлташӗсен хушшинче ҫухаличчен хуравлама ёлкӗрчӗ чиперке.

ЧПУ культура керменӗнчи уяв, республика аслӑ школӗсенче вӗренекен пултаруллӑ ҫамрӑксене пӗр кӑшӑла пухӑскер, малалла тӑсӑлчӗ. Студентсене ача-пӑча пултарулӑх ҫурчӗн шӑпӑрланӗсем хаваслӑ ташӑпа савӑнтарчӗҫ. Студентсем те хӑйсен пултарулӑхӗпе паллаштарчӗҫ. Фестиваль «Ҫӑлтӑрсен ушкӑнӗн ташшипе» вӗҫленчӗ.

Валентина Элиме. Газета «Чӑваш хӗрарӑмӗ». 2013. 26 января.